



కువైట్ సావిత్రిమ్మ

చక్రవర్తి

సా విత్రిమ్మ, కొడుకూ, కూతురికీ ఇద్దరికీ ఒకేరోజు మూహూర్తాలు నిర్ణయించి ఘనంగా పెండ్లి జరిపించింది. ఆ పెండ్లి గురించి చుట్టుపక్కల నాలుగు గ్రామాల వాళ్ళూ ఘనంగా చెప్పుకున్నారు. ఇంతవరకూ ఆవైపు అంత గొప్పగా పెండ్లి జరిపినవారే లేరని కీర్తించారు.

‘అహా... దేశం కాని దేశానికి పోయి, సిగ్గు శరమూ లేకుండా అయి పుట్టినోడి కిందల్లా కొంగు పరిచి సంపాదించి, తగుదునమ్మా అంటూ ముదర పెట్టి ముదరపెట్టి మునిలోళ్ళను చేసినాక బిడ్డలకు పెండ్లి చేసింది. అదీ గొప్పైనా,’ అని పెదవి విరచి మాట్లాడిన ఇల్లాళ్ళు వున్నారు!

‘కడుపు నిండా కూడుపెట్టి లడ్డూ, కారాలు చేసు కున్న పలారాలన్నీ కొరవ లేకుండా పెట్టించింది సాయి త్రమ్మ. పనీ పాటోళ్ళను మరిసిపోకుండా చూసింది, నా తల్లి. ఈ చుట్టుపక్కల ఏ పెద్ద రైతన్నా ఇట్టా పెండ్లి కూడుపెట్టినోళ్ళందారంటమ్మే! పొద్దిట్టించి మాయిటాల్లాకా పెండ్లింటి ముందు కూకపెట్టి ఆకిరికి అంతా అయిపోనిచ్చి అడుగుబుడుగు ఊడిచేసింది సిలుం కూడు- చారునీళ్ళు మన మొకాన పోస్తారు. ఇట్టా మన సాయిత్రిమ్మలాగా ఎవరన్నా మంచి కూడుగానీ, పలారాలుగానీ పెట్టినోల్లుండారా!’ అనిమాలపల్లి ఆడోళ్ళు సాయిత్రిమ్మను గురించి మరీ మరీ పొగుడుకుంటూ చర్చించుకుంటున్నారు.

సావిత్రిమ్మను అందరూ ‘కువైట్ సావిత్రిమ్మ’ అని పిలుస్తారు. ‘కువైట్’ అనేది ఇంటి పేరుగా మారడానికి, ఆమె ఆ ప్రాంతానికంతటికీ మొదటిసారిగా డబ్బులు సంపాదించుకోవడానికి కువైట్ వెళ్లడమే కారణం. అప్పటి నుండి ఆమెను ‘కువైట్ సావిత్రిమ్మ’ అని పిలవడం అలవాటయింది.

‘ఇప్పుడు గనక తన భర్త వుండి వుంటే, కొడుకూ, కూతురికీ ఇంత ఘనంగా పెండ్లి జరిగినందుకు ఎంత సంతోషపడునో... అయినా నా పిచ్చిగాని, ఆయన వుంటే

నేను కువైట్ కు ఎందుకు పోదును, కష్టమో- సుఖమో ఇక్కడే అందరితోనూ నేనూ వుండేదాన్ని కదా,’ అనుకొంటూ భర్తను గుర్తుకు తెచ్చుకొని బాధపడింది.

కొత్తగా కట్టించిన యింటిని తేరిపార చూసింది. ఊరి వాతావరణం మనసులో మెదిలింది. తన భర్తతో కలిసి జీవించిన రోజులు గుర్తుకొచ్చాయి, కన్నీళ్ళు కొంగుతో ఒత్తుకుంది. భర్తలేని ఒంటరితనం, ఆయనతో కలిసి వుండిన ఈ ఊరులో, ఇంటిలో ఎక్కువకాలం వుండలేననుకొంది. అందుకే తిరిగి కువైట్ కు వెళ్లాలని నిర్ణయించుకొంది. అయితే ఈసారి కువైట్ కు లేకుండా తాను ఒక్కతే పోవాలనుకుంది. తన దగ్గర ‘అజా వీసా’ వుంది కాబట్టి సంవత్సరానికి ఒక పర్యాయం వచ్చి కొడుకు కోడల్ని, కూతురు అల్లుడిని చూసుకొని వెళ్ళా వుంటే సరిపోతుంది. సావిత్రిమ్మ అట్లా ఆలోచిస్తూ నిట్టూర్పు విడిచింది.

కుటుంబాన్ని ఒడ్డుకు చేర్చుకొన్నందుకు, బరువు దించుకొన్నట్లుగా ఊపిరి పీల్చుకొంది.

ఇప్పుడైతే తనను అందరూ ఎంతో మర్యాదగా పలకరిస్తున్నారు. ప్రతి ఒక్కరూ సహాయం చేయమని కోరుతున్నారు. తమ పిల్లలకు ‘వీసా’లు పంపమనీ, పరపతిచ్చి ఆదుకోమని కొందరూ!

‘నీ రుణం వుంచుకోములే సాయిత్రిమ్మా! మమ్మల్ని కూడా ఒక కంటి కనిపెట్టి చూడు, ఆదుకో పుణ్యముంటుందీలే,’ అని ప్రాధేయపడుతున్నారు.

‘వీళ్ళ మాటలు, పలకరింపులు అంతా మన స్ఫూర్తిగానే చేస్తున్నారా, లేకుంటే నా దగ్గర డబ్బులు న్నాయి కాబట్టి గౌరవిస్తున్నారా! మరి వీళ్ళంతా ఒకప్పుడు నన్ను ఎంత కించిత్తుగా చూసేవాళ్ళు!’

సావిత్రమ్మ అట్లా ఆలోచిస్తూ వుంటే, వెనకటి రోజుల్లో, తన బతుకులో మర్చిపోలేని సంఘటన గుర్తుకొచ్చింది.

ఆరోజు గురించి తలుచుకుంటే పీడకలలాగా అనిపిస్తుంది. అందుకే ఆ రోజును ఎప్పటికీ మర్చిపోదు సావిత్రమ్మ.

ఆ రాత్రి బాగా పొద్దుపోయింది. అందరూ అన్నాలు తినడం పూర్తయింది. రాత్రి పండుకోవడానికి సిద్దమయ్యే సమయంలో, యింటి ముందు ఎవరో నిలబడి పిలిస్తే సావిత్రమ్మ బయటకొచ్చి చూసింది.

“సాయిత్రమ్మా! పెద్దబ్బిల్లింటికాడ మద్దిచ్చు మంట నిన్ను రమ్మంటన్నారమ్మా,” అని ఊరి పెద్ద చాకలి వెంకటయ్య వచ్చి చెప్పినాడు.

“నేనెప్పుడన్నా మద్దిచ్చాల కాడకు పచ్చినానా ఎంగటన్నా? కాదు కూడదంటే మా యింటాయన పోతా వుండే, ఇంక ఆయన చచ్చిపోయినాక ఎవరుండారు మా యింట్లో మద్దిచ్చాం కాడకు రాను?” సావిత్రమ్మ చెప్పింది.

“మద్దిచ్చుంకాడకు ఇనే దానిక్కాదు సాయిత్రమ్మా, ఆడ మీ ఓల్లే నీ మీద మద్దిచ్చుం పెడతన్నారమ్మా, అందుకని గబాన పోయి పిల్చుకోని రాపోరా! అంటే వచ్చినాను తల్లీ,” వెంకటన్న వివరించినాడు.

“నాపైన మద్దిచ్చుమా... దేనికంట, నేనేవున్నా పొడిసినావా... లేకుంటే ఎవరి కొంపన్నా ముంచినా నంటనా... సరేగాని ఆడెవరూరు వచ్చినారు ఎంగటన్నా,” సావిత్రమ్మ అడిగింది.

“అంతా మీ చుట్టాలే వుండారమ్మా... పెద్దబ్బి గోరి రామయ్య వుండాడు. మీ మరిది చిన్నబ్బు వుండాడు. సావుకారి నాగయ్యను పిలిపించినారు. ఇంకా మీ ఓల్లు ఆడోల్లంతా వుండారమ్మ,” చాకలి వెంకటయ్య పేర్లన్నీ గుర్తుకు తెచ్చుకుంటూ ఎవరు వచ్చిందీ చెప్పాడు.

ఆ మద్దిస్తం తనపైన ఎందుకు పెడుతున్నారో సావిత్రమ్మ మనసుకు అర్థమైపోయింది. అయినా పోయి తీరాలి, ఏదైతే అది అవుతుంది, వెళ్లక తప్పదు అనుకొనింది.

“సరేలే నువ్వు పో ఎంగటన్నా, మా యమ్మ కోమి టోల్లింటి కాడికి వక్కలకోసం పోయింది. ఇంట్లో పిల్లోల్లంతా నిద్దరపోతున్నారు. ఆమె రాంగానే చెప్పాస్తాను నువ్వు పదా.”

“ఎందుకులే సాయిత్రమ్మా పెద్దామెను రానిచ్చే పోదాములే! బాగా పొద్ది పోయింది ఒక్కదానివే రాలేవులే అమ్మా!” వెంకటయ్య సౌమ్యంగా చెప్పాడు.

వెంకటయ్య మాట్లాడుతూ వుండగానే, సావిత్రమ్మ తల్లి లక్ష్మమ్మ అంగడి నుండి వచ్చింది.

“ఏం ఎంగటా ఊర్లో అన్నం పెట్టిచ్చుకునేదయి పోయిందా,” లక్ష్మమ్మ వెంకటయ్యను పలకరించింది.

వెంకటయ్య ఔనని తల వూపి, వచ్చిన సంగతి చెప్పాడు.

సావిత్రమ్మ మద్దిచ్చుం సంగతి వినగానే దిగులుగా నిలబడిపోయింది. అప్పటికే తన భర్త మీద మద్దిస్తాలు ఎన్నోసార్లు జరిగాయి. ఈరోజు మల్లా ఏది మాట్లాడతారో, చుట్టాలు పగపట్టినట్టుండారు కదా అనుకొని బాధపడింది.

సావిత్రమ్మ తల్లికి చెప్పేసి వెంకటయ్యతో పాటు పెద్దబ్బుగారింటి కాడికి బయలుదేరింది....

పెద్దబ్బుగారిల్లంటే తన భర్త పుట్టి పెరిగిన ఇల్లు. తన భర్త తాతగారి పేరు. పెద్దబ్బు పెత్తనం వచ్చేటప్పటికి ఐశ్వర్యం బాగా తగ్గిపోయింది. కొడుకు రాజయ్యగానీ, కోడలు సావిత్రమ్మగానీ అతని మాటను కాదనకుండా నడుచుకున్నారు.

తండ్రి వ్యాపారం చేస్తానంటే కొడుకు రాజయ్య ఎలాంటి అభ్యంతరం చెప్పకుండా ఎట్లా ఇష్టముంటే, అట్లా చేయమన్నాడు. తండ్రి వ్యాపారం చేస్తూ వుంటే రాజయ్య శ్రద్ధగా వ్యవసాయం చేయడం సాగించాడు. నాలుగైదేళ్లకు బాకీలన్నీ తీరిపోతాయి కదా అనుకున్నారు. కాని అనుకున్నది తారుమారై తండ్రి హఠాత్తుగా చనిపోవడంతో అప్పుల వాళ్లంతా రాజయ్య మీదకు రావడం, విధిలేక భూములమ్మి తండ్రి చేసిన బాకీలు తీర్చడం, దాయాదుల దగ్గర తక్కువ చూపుగా బతకడం ఇష్టం లేక ఇంటి జాగాతో సహా అన్నగార్లకే ఇచ్చేసి, ప్రక్కనే అనుకొని వున్న దిగవపల్లెలో ఇల్లు తీసుకొని కాపురం పెట్టాడు. తండ్రి పోయాక సంవత్సరం కూడా తిరగకుండానే ‘రాజయ్య’ కూడా గుండెనొప్పితో హఠాత్తుగా చనిపోవడం అంతా ఒక కలలాగా జరిగిపోయింది. భర్త రాజయ్య చనిపోయాక, సావిత్రమ్మ కుటుంబానికి ఎవరి ఆదరణ లేక ఒంటరిదయింది. చివరికి ఇల్లు కూడా జరగని పరిస్థితిలో దిక్కులేనిదై పోయింది.

దిగవ పల్లెకూ- పెద్దూరికి మధ్యన చిన్న ఒంక మాత్రమే అడ్డముంది. ఒంక దాటుకొని ఊర్లోకి పోయేటప్పటికి పెద్దబ్బుగారింటి కాడ వీధి కరెంటు లైటు కింద జనమంతా గుంపుకూడి, సావిత్రమ్మ కోసమే ఎదురుచూస్తున్నారు.

పెద్దబ్బుగారింటి పందిరి కింద వేసిన పట్టమంచం పై సావిత్రమ్మ బావగారు రామయ్య ఒకవైపు, పోవుకారి

నాగయ్య మరొక వైపు కూర్చున్నారు. వాళ్లకు ఎదురుగా వీధిలో తూర్పుదిక్కు కరింటు స్తంభం దగ్గర రాతి బండలపైన సావిత్రమ్మ మరిది చిన్నబ్బ, ఆయనతో పాటు ఇంకా కొంతమంది మగవాళ్లు పెద్దలు కూర్చున్నారు.

వీధికి వారగా ఉత్తరం దిక్కున కొందరు, దక్షిణం దిక్కున కొందరు అడవాళ్లు కూర్చొని ఉత్సాహంగా చర్చించుకుంటూ గుసగుసలాడుకున్నారు. కొందరేమో ఎవరి వాకిళ్లలో వాళ్లు కూర్చొని జరగబోయే దానికోసం ఎదురు చూస్తున్నారు. సావిత్రమ్మ అక్కడికి రాగానే అందరూ ఒక్కసారిగా మాట్లాడడం నాపారు. సావిత్రమ్మ నేరుగా వెళ్లి తన తోడుకోడళ్లు కూర్చున్నచోటకు వెళ్లింది. సావిత్రమ్మ కూర్చోగానే తోడికోడళ్లు ఇద్దరూ దూరంగా జరిగిపోయారు. సావిత్రమ్మ ఒక్కతే నేరం చేసిన దానిలాగా బోసులో వున్న తీరుగా కూర్చుంది.

పావుకారు నాగయ్య సావిత్రమ్మను కళ్లద్దాల్లోంచి తేరిపార చూసి, “ఒరే చిన్నబ్బా... మరి మీ వదిన వచ్చింది,” అన్నాడు.

నాగయ్య మాట పూర్తిగాక ముందే చిన్నబ్బ అభ్యంతరం చెప్పాడు. “మామా ఇంకోసారి ఆ మాటన గాకు, అది నాకు వదిన కాదు! మా అన్న చచ్చినరోజే అది నాకు వదిన కాకుండాపోయింది.”

‘అవును నిజమేకదా! వాడన్న వుండి వుంటే నేను వదిన, అన్న చచ్చినాడు కాబట్టే, నెల కూడా తిరగక ముందే నన్ను బెదిరించి బలవంతంగా చెడిచినోడికి నేను వదిన వరస ఎట్టపుతానులే!’ సావిత్రమ్మ మనసులోనే గొనిగింది.

“నువ్వు అనకున్నా, మేము అట్లా అనాల్సిందే కదరా!... సరేలే ఆమె వచ్చింది మరి... నువ్వేదో చెప్పాలంటేవి కాదా చెప్ప,” నాగయ్య మద్దిస్తం ప్రారంభించాడు.

నాగయ్య మద్దిస్తం జరుపుతున్నాడంటే, ‘జత్తుల మారి నక్క పంచాయితీ పెట్టింది,’ అనేది ఆ గ్రామంలో ప్రతీతి. అందుకే జనంలో నుండి, “చెప్పనాయనా - నక్క తీర్పు చెప్ప,” అన్నారు.

“ఏమిరా చిన్నబ్బా. కానీ మరి,” నాగయ్య అన్నాడు.

“నన్నడిగేదేముండాది మామా! అది చేసేపని, మమ్మల్ని నలుగుర్లో తలెత్తుకోకుండా చేస్తోంది. ఊర్లో ఎవరు పట్టినా దీని మాటే చెప్పతా మమ్మల్ని, మా కుటుంబాన్ని నవ్వులపాలు చేస్తన్నాది. ఆ సంగతి అందరికీ తెలుసుకదా!”

చిన్నబ్బ ఆవేశంతో రొప్పతూ అరిచాడు.

“ఒరి చిన్నబ్బా అరిస్తే పొయ్యేది మన పరువేరా! దానికేమి సిగ్గామానం అనేది వుండేదికదా!” సావిత్రమ్మ బావగారు రామయ్య ఎత్తి పొడుపుగా అన్నాడు.

“ఏమిరా చిన్నబ్బా, ఆయమ్మి సంగతి ఏం చెబుతావో చెప్పేసాయ్, ఈ పొద్దు ఏదో ఒకటి తేలాల.”

రామయ్య గట్టిగా అరిచాడు.

“నేను చెప్పాల్సిన నువ్వు చెప్పకూడదా!” అంటూ చిన్నబ్బ అన్ననే చెప్పమన్నాడు.

“కడుపు చించుకుంటే కాళ్లకాడ పడ్డాదని, ఆ పాడు మాటలన్నీ పెద్దోడు, దరమాత్తుడు నోటి బడితా ఎందుకులే, నువ్వే చెప్పరా అబ్బా.”

ముందుగానే అనుకున్న పథకాన్ని గుర్తుచేశాడు నాగయ్య.

అనుకున్న పథకం ప్రకారం ఏదో ఒకటి తొందరగా తేల్చాలి లేకుంటే మద్దిస్తం తారుమారవుతుందని చిన్నబ్బ గ్రహించి చెప్పడం ప్రారంభించాడు.

“మామా, ఊర్లో యిన్ని రోజులా ఇది, ఎవరెవరితోనో వ్యభిచారం చేసింది. ఎన్నిసార్లో కొట్టినాం, తిట్టినాం. అయినా మానుకోలా. నలుగుర్లో మా పరుపు తీసింది. ఇప్పుడు అక్కడెక్కడి నుంచో కువైట్‌కు పోయి ఒక నాకొడుకు వచ్చి వున్నాడు. ఈళ్లమ్మగారి వూరంట. రహిమాన్ అంట, అడితో కులకతా వుండింది. మా వంశాన్ని నాశనం చేయడానికే ఇది మా యింటి కొచ్చింది.” చిన్నబ్బ ఆవేశంతో రొప్పతూ అసలు విషయం బయటపెట్టాడు.

“ఏమమ్మే, వాడు చిన్నబ్బ చెప్పేది నిజమేనా!” నాగయ్య సావిత్రమ్మను విచారించాడు.

“ఏందయ్యా, దాన్నిచారించేది. అది ఈ వూళ్లో వుంటే మా పిల్లల్లోకు పెండ్లిళ్లు కూడా కాకుండా, దాని బతుకును ఏలెత్తి చూపుతారు. ఉంటే వూర్లో అదన్నా వుండాల, లేకుంటే మేమన్నా వూరొదిలి పోవాల. అంతే ఏదో వాకటి తేల్చాలి ఈరోజు.” రామయ్య తమ్ముని మాటలకు జత కలిపి అరిచాడు.

సావిత్రమ్మకు కళ్లల్లో నీళ్లు ఉబికి జలజలా రాలి పోతుంటే మౌనంగా రోదిస్తూ కూర్చుంది. జనంలో మరలా శబ్దం మొదలైంది.

“ఏం సాయిత్రమ్మా తలొంచుకొని ఏడిసే దెందుకు. ఈడందరూ పతివర్తలైపోయి లోకానికి విరుద్ధంగా నువ్వు ఒక్కదానివే వ్యభిచారం చెయ్యలేదులే. ముసుగులో కనపడకుండా చేస్తే అందరూ పతివర్తలే, ముసుగు తీసితే అందరి గుట్టు ఎత్తిపోసినంతంటాది. నీకేం భయంలేదు. నువ్వు చెప్పాలనుకొనేదేదో తెగేసి చెప్పేయ్.”

మేమందరం నీకు మద్దతుగా వున్నాము, ఫరవా లేదన్నట్లు, చెంగవ్వ ధైర్యం చెప్పి, సావిత్రమ్మను మాట్లాడమనింది.

“ఏమమ్మో! నాళ్లు చెబుతా వుండేది యినపడతా వుండాది కదా! గమ్మున మూగిద్దలాగా వుంటే ఎట్టు. ఏం చెబుతావో చెప్పు,” నాగయ్య గట్టిగా దబాయించి నట్టు అన్నాడు.

“ఏముండాదని చెప్పేదన్నా! బలమున్నోళ్లది, నోరున్నోళ్లది చెల్లుబాటవుతాది. మీరంతా వాళ్ల దిక్కు మాట్లాడేదానికి వచ్చినారేగాని, నా మాట కూడ పట్టించు కోని న్యాయం చెప్పాలనుండారా!”

సావిత్రమ్మ ఏడుస్తూనే మాట్లాడతా వుండాది. కొద్దిసేపు అందరూ నిశ్శబ్దంగా వుండిపోయారు. సావిత్రమ్మ చెప్పడం మొదలుపెట్టింది. అందరూ సావిత్రమ్మను సానుభూతితో చూస్తూ వింటున్నారు.

“ఈళ్ల కందరికీ నేనేదో తలతీసేసినట్టు, లోకానికి విరుద్ధంగా నేనొక్కదాన్నే కానిపని చేస్తావున్నట్టు మాట్లాడ తన్నారే. ఇన్ని రోజులూ ఈల్లెవురన్నా మమ్మల్ని ఆదు కున్నారా? మా యింటాయన పోయినాక, పాపం బిడ్డల గల్లదే అని విచారించి, ఒకపూటకు అన్నానికి సేరు గింజలుగానీ, రూపాయి డబ్బుగానీ ఇచ్చినోళ్లున్నారా? చెప్పమనండి చూద్దాం? సిగ్గు, మానం లేని బతుకంటు న్నారే. అది నా పిల్లోళ్లను కాపాడుకొనేదానికి చేస్తున్నా గాని, ఒళ్లు బలిన కొవ్వెక్కి చెయ్యలేదు. కూలికిపోయో, నాలికిపోయో నా బిడ్డలూ, నేనూ పన్నులుంటున్నామో, తింటున్నామో నా కొంపలో నేను పడున్నాను. ఎట్లనో నా బతుకు నేను బతికితే వీళ్లకేం బాధ. ఇప్పుడు ఆ కొంప కూడా లేకుండా తరిమికొట్టాలంటున్నారు. సరే అట్టేనే కానీండి. నా బిడ్డలూ, నేనూ వూరొదిలి పోతాము, వాళ్లనే నా బతుకు కూడా బతికి రాజ్యమేలుకోమనండి.”

సావిత్రమ్మ గబగబ ఆ మాటలనేసి, ఏడుస్తూనే తిరిగి వెనక్కి చూడకుండా పరుగెత్తుకొని ఇంటికొచ్చింది.

తల్లికి జరిగినదంతా చెప్పింది. అదేరోజు తెల్లవారుఝామున పాసింజరు రైలులో తల్లితోపాటు బిడ్డల్ని తీసుకొని పుట్టినూరుకు చేరుకొనింది.

పుట్టినంటి తరపున బంధువుల సహాయంతో రహిమాన్ సాహెబ్ అండదండలతో అతనితో కలసి కువైట్ కి బయలుదేరిపోయింది. డబ్బులు బాగా సంపా దించి, ఇన్నాళ్లకు మరలా ఒక ఆస్తిపరురాలుగా భర్త వూరిలో కాలుపెట్టడం, పోయిన ప్రతిష్ఠ మరలా రావడం, అంతా విచిత్రంగా వుంది సావిత్రమ్మకు.

సావిత్రమ్మ మిద్దె వరండాలో మంచంపైన మేను వాల్చి గతాన్ని ఆలోచిస్తూ వుంటే, అంతా ఆశ్చర్యంగానే

వుంది. తనను ఈసడించి తరిమికొట్టిన బంధువులంతా ఇప్పుడు గౌరవించడం చూస్తే, వాళ్లది నటనే కానీ గౌరవం కాదని తెలుసుకొంది... ఎవరో వస్తున్నట్లు అలికి డైతే తలతిప్పి చూసింది.

మరిది చిన్నబ్బు, చిన్నబ్బు భార్య రామలక్ష్మమ్మ వచ్చి పిల్లెటప్పటికీ, అలోచనల నుండి తేరుకొని లేచి కూర్చుంది.

“భోజనానికి రమ్మని చెప్పి పంపితే రాకుండా, ఏడుస్తూ కూకున్నావా! అక్కా!... అయినా ఆడబిడ్డను ఎన్ని రోజులు సాకినా అత్తగారింటికి పోయేమాళ్లేగాని, మనింట్లో వుంటారా,” రామలక్ష్మమ్మ అక్కకు ఓదార్పు చెబుతున్నట్టు చెప్పింది.

సావిత్రమ్మ దుఃఖించేది బిడ్డను అత్తగారింటికి సాగనంపినందుక్కాదని, సాటి బంధువులైన తనవాళ్లే తనను అవమానపరచి, వూరొళ్లగొట్టారని, గతాన్ని తల్చు కొని కళ్లల్లో నీరు కార్చిందని తోడికోడలు రామలక్ష్మమ్మ పూహించలేకపోయింది.

గతంలో వేర్లు పోకమునుపు కూడాగా వున్నప్పుడు కూడా తోడికోడలు రామలక్ష్మమ్మ తనతో వ్యతిరేకంగా వుండింది కాదు. అయితే మరిది చిన్నబ్బు చేసిన కట్టు దిట్టానికి భయపడి తనతో సన్నిహితంగా వుండేది కాదు. ఆ విషయం సావిత్రమ్మ ముందు నుంచి కూడా అర్థం చేసుకొన్నందువల్లనే, రామలక్ష్మమ్మ పట్ల అభిమానంగా వుండేది.

“పోదాం పదక్కా అన్నం తినేసాద్దవు,” రామ లక్ష్మమ్మ అక్కను బతిమాలింది.

“ఎందుకులే రామలక్ష్మమ్మా నేను కూడా అన్నం చేసిపెట్టినా,” సావిత్రమ్మ జవాబిచ్చింది.

ఎంతసేపు రామలక్ష్మమ్మ మాట్లాడుతుందేగాని, చిన్నబ్బు మాత్రం, సావిత్రమ్మతో ముఖాముఖి మాట్లాడ లేదు. గతంలో అతని ప్రవర్తన గుర్తుకు తెచ్చుకొని తల వంచుకొని నిలబడ్డాడు. సావిత్రమ్మ కూడా మరిది విషయాన్ని గమనించింది, అయినా పలకరించకుం డానే వుండిపోయింది.

“ఈవారంలోనే కోవేటికి పోతన్నావన్నారు నిజ మేనా అక్కా”

“అవునమ్మో! పెళ్లికోసమని నిలబడినాగాని, లేకుంటే ఈ పాటికే పోయిండాల్సింది. వచ్చే ఆదివారం జనతా ఎక్స్ ప్రెస్ లో బొంబాయికి పోయి, ఆడ్పించి కోవేటికి పోతాను,” సావిత్రమ్మ ఏమాత్రం కోపం లేకుండా మాట్లాడింది.

కొద్దిసేపు అందరి మధ్యన నిశ్శబ్దం ఏర్పడింది. వచ్చిన పని గుర్తుచేస్తూ, భార్యను అసలు విషయం మాట్లాడు అని సైగ ద్వారా చెప్పాడు చిన్నబ్బు.

“మీ మరిది కూడా కోవేటికి రావాలంటున్నాడు అక్కా,” రామలక్ష్మమ్మ ననుగుతూ భర్త గురించి చెప్పింది.

తన దగ్గర వీసాలు ఏమన్నా వున్నాయని, వాటిని విచారించుకోవడానికే వచ్చినారని సావిత్రమ్మ గుర్తించింది.

“నేను ఈసారి ఈసాలు తీసక రాలేదమ్మే, పెండ్లి విషయంలో పడి తొందరగా వచ్చేసినాను. ఒకేల రహిమాన్ మామ గనక తెచ్చుంటే అడిగి చెబుతాను,” సావిత్రమ్మ వివరించి చెప్పింది.

“రహిమాన్నను అడిగితే మొగోళ్ళకు తేలేదు. ఆడోళ్ళకు కావాలంటే వీసాలు తెచ్చినామని చెప్పినాడు వదినా!”

ఎట్టకేలకు చిన్నబ్బు వదినతో మాట్లాడాడు. కాని సావిత్రమ్మ మాత్రం అతని మాటలకు జవాబివ్వకుండా వుండిపోయింది.

ఒకప్పుడు రహిమాన్ సాహెబ్ను, తనను ఇంట్లో వేసి అగ్గిపెడతానని గలాటా చేసిన చిన్నబ్బు, ఈరోజు ‘రహిమాన్న’ అని అనడం సావిత్రమ్మకు ఆశ్చర్యం అనిపించింది.

“మొగోళ్ళకు ఈసాలు తేలేదుకదా, అందుకని మీ మరిది నన్ను పంపించాలంటన్నాడక్కా... నువ్వు రమ్మంటే వస్తానక్కా...!” రామలక్ష్మమ్మ ప్రాధేయ పడ్తున్నట్లుగా అడిగింది.

“నాదేముండాది... రహిమాన్ మామ రమ్మ నుంటే అట్టే రండి... కానీ అక్కడ చానా యిబ్బందు లుంటాయి. వాటిని ఓర్పుకొంటామనేటుగా వుంటేనే రావాల. ఒకేల వచ్చినాక అక్కడి పనులు చేయలేమను కుంటే మీకే నష్టం... అందుకుని ముందుగానే ఆలోచించుకోండి,” సావిత్రమ్మ తోడికోడలుకే కాకుండా మరిది కూడా వినాలని గట్టిగా చెప్పింది.

“నేను చేను కాడికి పోయ్యేసాస్తా,” చిన్నబ్బు భార్యతో అనేసి వెళ్ళిపోయాడు.

సావిత్రమ్మ, రామలక్ష్మమ్మ ఇద్దరూ ఏం మాట్లాడ కుండా కొద్దిసేపు వున్నారు. తర్వాత సావిత్రమ్మ మాట్లాడింది.

“నేను నేరుగా బొంబాయికి పోతూనే ఎక్కువ రోజులుండకుండానే కోవేటికి పోతాను. నువ్వు నానం బడే వచ్చేదానికి వీలుపడదు రామలక్ష్మమ్మా, నీకు బొంబాయిలో డాక్టర్లు పరీచులు చేసి, పాస్ పోట్, ఈసా తనికీ చేసేసినాక అన్నీ రెడీ అయ్యేటప్పటికి సుమారుగా ఎంత లేదన్నా రెండు, మూడునెలలన్నా పడతాది,” సావిత్రమ్మ వివరించింది.

“రహిమాన్ మామ కూడా మా యింటాయనతో అదే మాట చెప్పినాడంటక్కా!”

“సరే నీ బడితా మీ యింటాయన్ను కూడా బొంబాయిదాకా రమ్మన్నాడా, లేకుంటే వద్దులే అన్నాడా.”

“నీకు మర్లా ఖర్చు దేనికి చిన్నబ్బా... నేను బడితా వుండి నీ భార్యను జాగ్రత్తగా పిల్చకపోతాను కదా, అని రహిమాన్ మామ చెప్పినాడంటక్కా!”

రామలక్ష్మమ్మ అమాయకంగా చెవుతాంటే సావిత్రమ్మకు ఒక విధమైన సానుభూతి కలిగింది. రామ లక్ష్మమ్మకు భర్త ఏమీ చెప్పినట్టుగా లేదనుకొనింది. రహిమాన్ ఉపాయం ఏమిటో కూడా ఆమెకు తెలిసినట్లుగా లేదనుకొనింది.

“కాని రామలక్ష్మమ్మ నీకొక సంగతి చెప్పాలమ్మే! మర్లా ఇదిగో చూడు ఆ యక్కయినా ఒక మాటన్నా చెప్పలేదు చూడు అనుకోగాకు... బొంబాయికి పోయినాక ఎట్టలేదన్నా నీవు రెండు మూడు నెలలు అక్కడే వుండొచ్చు. ఈ రెండు నెలలు, నిన్ను తీసకపోతా వుండారే ఏజెంటు, వాళ్ళ మర్కాదగా చూస్తారనుకో గాకు. అక్కడ వాళ్ళకు కావాల్సిన మొగోళ్ల దగ్గరి కల్లా నిన్ను పంపిస్తారు. నేను చెప్పేది మాత్రం అచ్చరాల నిజం. నీకు ఇష్టమున్నా లేకున్నా సరే వాళ్ళ చెప్పింది చేయకుండా మాత్రం కోవేటికి పోలేవు. నీమీద నాకు దయిండాది కాబట్టే నీకు ఈ సంగతి చెబుతున్నా. ఆడోల్లు కోవేటికి పోతన్నారంటే అంత సులభంగా పోతన్నారనుకోవద్దు. అందుకని బాగా ఆలోచించుకో.”

సావిత్రమ్మ ఏజెంటు గుట్టునూ, దళారీతనాన్నీ పూసగుచ్చినట్టు వివరించింది.

సావిత్రమ్మ చెప్పినదంతా విన్నాక, రామలక్ష్మమ్మ బోరుమని ఏడ్చింది.

“మా యింటాయనకు ఆ సంగతులన్నీ తెలిసిన కూడా నన్ను పంపిస్తన్నాడక్కా...! వాళ్ళ ఏమి చెప్పినా నన్ను ఒప్పుకొమ్మని చెప్పినాడు, నేను ఆ మాదిరిగా చేయను, పోనంటే నన్ను పట్టుకొని కొడతన్నాడు. ఇంక ఈ దెబ్బలతో ఇక్కడ చచ్చేదానికన్నా, అడికిపోయి బతకడమే మేలనిపిస్తా వుంది,” అంటూ రామలక్ష్మమ్మ ఏడుస్తూనే వివరించింది.

“నాకు ఎందనా యిదిలేక బిడ్డల్ని పస్టులు పండు కోమని చెప్పలేక, వాళ్ళ తిండి కోసమని, కానికూడని పనికి కక్కుర్తిపడితే, నీ మొగుడు పంచాయతీ పెట్టి పూరెళ్ళగొట్టినాడు, ఇప్పుడు నిన్నేమో తెలిసినకూడా అతనే ఎబిచారంలోకి దింపుతున్నాడు. దీన్నేమంటారో అడగలేకపోయినావా?”

సావిత్రమ్మ మనసులో అణచుకోలేక అడిగేసింది.

“అన్నీ తెలిసినదానివి, నువ్వే నన్నడిగితే నేను ఏమి చెప్పాలి అక్కా,” రామలక్ష్మమ్మ జవాబిచ్చింది.

“అంతేనమ్మే దండిగా డబ్బులాచ్చేట్టుగా వుంటే, వాళ్లు, పాలుడ్డ పడేది కాకుండా, పెండ్లాలను కూడా అమ్మేస్తారు, నీ మొగుడు లాంటాళ్లు...” సావిత్రమ్మ మనసులోని కోపాన్ని బయటకు వెలిబుచ్చింది.

కొద్దిసేపటికి తన కోపాన్ని అణచుకొని మనసును ప్రశాంతతలోకి తెచ్చుకొనింది.

“నేను ఆదివారం రోజు రైలుకు జనతాలో బొంబాయికి వెడతాను. నువ్వు వచ్చేటటుగా వుంటే ఆ రోజుకు ముందుగానే టిక్కెట్టు తీసుకోవాలి. కనీసం బొంబాయిలో నీకు తోడుగా పదిరోజులన్నా ఉంటాను.”

సావిత్రమ్మ అన్ని విషయాలు వివరంగా చెప్పినాక రామలక్ష్మమ్మ ఆలోచిస్తూ యింటికి వెళ్లిపోయింది.

✱

ఆరోజు సాయంకాలం బొంబాయికి వెళ్లే జనతా ఎక్స్‌ప్రెస్ కోసం, కోడూరు రైల్వేస్టేషన్‌లో జనం వివరీతంగా కిక్కిరిసి వున్నారు. సావిత్రమ్మనూ, రామలక్ష్మమ్మను ట్రైన్ ఎక్కించి వీడ్కోలు చెప్పడం కోసం పెద్దూరు జనమంతా కదిలి స్టేషన్‌కు వచ్చారు.

వారానికి ఒకరిద్దరు తప్పకుండా, ఆ స్టేషన్ నుంచి కువైట్‌కు వెళ్లే ప్రయాణీకులుంటారు. ఆరోజు చాలామంది వున్నట్టు వుంది. వారి బంధువులను పట్టుకొని ఏడుస్తున్నారు. ‘పోతానే ఎట్టెట్టు చేరినావో అన్ని సంగతులూ, జాబు రాయి,’ అని కొందరు హెచ్చరిస్తున్నారు.

ఇంతలోనే పెద్దగా ఏడ్చుకుంటూ కొందరు ప్లాట్ ఫారం పైకి పెద్ద గుంపుగా కదిలి రావడంతో అందరి దృష్టి అటువైపు మళ్లింది. ఒక ముస్లిం అమ్మాయి, పెండ్లి కూడా కాని పదిహేడు సంవత్సరాల అమ్మాయిని వాళ్ల తల్లిదండ్రులు కువైట్‌కు పంపుతూ వుంటే, ఆ పాప దిక్కలన్నీ దద్దరిల్లేటట్లు శోకాలు తీస్తూ వుంది.

“నీకేం భయం లేదులే బిడ్డా! మీ మామ వెంబడే వస్తల్లా. నీకేం దిగులేకుండా అన్నీ చూసుకుంటాడులే... రెండు సంవత్సరాలు గట్టిగా వుంటే సాల్, మల్లి వద్దు వచ్చేసేయి బాగా పెండ్లి చేస్తామే,” అంటూ తల్లి బిడ్డకు నచ్చచెప్పతూ వుంది.

“పెండ్లికాని పసిబిడ్డను, కాని దేశానికి తరిమి ఆ డబ్బులూ, సంపాదన లేకుంటే ఏమి! ఛీ... దాని కన్న ఇక్కడే అడుక్కోని బతికినా గౌరవమే!”

“అమ్మా, నాయిని దగ్గరుండి కసాయికి గొడ్డును తోలినట్టు తోల్తున్నారే, మనుషులేనంటయ్యా!!”

చూస్తూన్నవాళ్లు ఎవరికి తోచినట్లు వాళ్లు మాట్లాడు తున్నారు.

రైలుబండి స్టేషన్లోకి రాగానే జనం ఒకరినొకరు తోసుకొంటూ పెట్టెల దగ్గరకు పరుగుతీశారు.

సావిత్రమ్మ పెట్టెలోకి వెళ్లి తన రిజర్వేషన్ సీట్లో కూర్చుని వుంది. కొడుకూ కోడలూ, కూతురూ అల్లుడూ, బంధువులందరూ వచ్చి వీడ్కోలు చెప్పారు.

రామలక్ష్మమ్మను బంధువులందరూ పట్టుకొని ఏడుస్తున్నారు. చిన్నబ్బు భార్యను వదలలేక వదులు తున్నట్టుగా బాధపడిపోతున్నాడు. పెద్దవాళ్లు కొందరు ధైర్యం చెబుతూ వుంటే రైలు కదిలింది.

రహిమాన్ సాహెబ్ కంపార్ట్‌మెంట్ డోర్ దగ్గర నిలబడి రామలక్ష్మమ్మను పెట్టెలోకి లాగాడు. కదిలి వెళ్తున్న రైలు శబ్దం కన్నా, ప్లాట్‌ఫారంపై నిల్చుని ఏడుస్తున్న జనం అరుపులే బిగ్గరగా వినిపిస్తూ వున్నాయి.

రైలు కనుమరుగయ్యేంతవరకూ ప్లాట్‌ఫారంపై జనాలు చేయూపుతూనే వున్నారు.

రామలక్ష్మమ్మ కన్నీరుమున్నీరుగా ఏడుస్తూ వుంటే పెట్టెలోని జనమంతా సానుభూతితో ఆమె వైపు చూస్తున్నారు. ఉన్న పూరినీ, కన్నవారినీ, బంధువుల్నీ వదలాలంటే రామలక్ష్మమ్మకు సాధ్యం కావటంలేదు. అందుకని అంతగా దుఃఖిస్తూ వుంది.

సావిత్రమ్మకు ఆశ్చర్యంకానీ, పెద్దగా బాధకానీ లేదు. తనకు అది మామూలైపోయింది. కళ్లల్లో నీళ్లు వుబికి అక్కడే ఆగిపోయాయి. మనసంతా భారంగా వుంటే సీట్లో వెనక్కి వాలి కూర్చుంది.

సావిత్రమ్మకు తాను భరించిన కష్టాల జీవితానుభవం, అవి నేర్పిన పాఠాలు, బతుకుసూత్రాన్ని వడగాచి తెలుసుకున్నట్టుంది. అందుకే కొడుకూ - కోడలు, కూతురూ - అల్లుడూ, బంధువులంతా కనుమరుగవుతున్నా కళ్లల్లో కన్నీరు మాత్రం కారలేదు. మనుషులూ మాయలూ-మర్యాదీ చదువుతున్నట్టుగా కళ్లు మూసుకుని, విరక్తిగా నవ్వుతూ ఆలోచిస్తూ వుంది సావిత్రమ్మ.

ఆంధ్రజ్యోతి వారపత్రిక, 20 జూలై 1990

